

10 ta' Ottubru, 1960

Imhallan:—

**Is-S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President;**

Onor. Dr. A.J. Montanaro Gauci, C.B.E., K.M., LL.D.;

Onor. Dr. W. Harding, C.B.E., K.M., B.Litt., LL.D.

May sive Maria Dolores Gill et.

versus

Paul Axiak

**Board tal-Kera — Sentenza — Korrezzjoni — Zball
fl-Okkju tal-Kawża — Kompetenza — Procedura —
Art. 175 tal-Procedura Civili — Art. 21 tal-Kap. 109.**

*Kompetenti b'ez jlehu konfizzjoni ta' talba ghall-korrezzjoni
tal-okkju f'sentenza moghtija mill-Board tal-Kera huwa l-
istess Board li ppronunzja s-sentenza.*

*Il-procedura li ghandha tiġi adottata ghal din it-talba hi dik
ta' rikors.*

Il-Qorti:— Rat it-talba tar-rikorrenti quddiem il-Board li Jirregola l-Kera, li biha talbu li l-Board jordna l-korrezzjoni tas-sentenza tiegħu tat-12 ta' Jannar 1960, moghtija fl-ismijiet fuq indikati, billi fl-okkju jigu mhassra l-ismijiet "Mary Gili" u sostitwiti "May sive Maria Dolores mart Guido Gili minnu assistita u l-istess Guido Gili bhala kap tal-komunjoni tal-akkwisti"; u dan billi fl-imsemmija sentenza l-Board indika lill-esponenti bl-isem ta' May, u fl-istess sentenza, minflok li l-okkju tal-kawża gie riportat kollu, il-partijiet ġew indikati bhala "Mary Gili et. vs. Paul Axiak":

Rat id-deċizzjoni ta' dak il-Board tat-28 ta' April 1960, li biha ddecieda billi ddikjara illi huwa inkompetenti li jiehu konjizzjoni tat-talba tar-rikorrenti, u perkonssegwenza libera lill-intimat mill-osservanza tal-gudizzju, bl-ispejjeż kontra r-rikorrenti; wara li kkunsidra;

Illi l-fatti huma kif esposti fir-rikors, u fuqhom ma hemmx kontestazzjoni bejn il-partijiet. L-intimat, però, jissottometti illi l-proċedura mhix regolari, u t-talba, jekk qatt hija sostenibbli, kellha ssir mhux per mezz ta' rikors, u mhux quddiem dan il-Board;

Illi għall-korrezzjoni ta' sentenza hemm żewġ rimedji: dak ordinarju kontemplat fl-art. 828 tal-Kap. 15 (Kod. tal-Proċedura); u dak straordinarju per mezz ta' citazzjoni, skond il-gurisprudenza kostanti tal-Qorti Tagħna, u kif gie recentement riaffermat u applikat bis-sentenza tal-Qorti tal-Appell tat-23 ta' Novembru 1959 in re "Salvino Schembri et. vs. Joseph Grixti et.";

L-art. 828 tal-Kodiċi tal-Proċedura Civili mhuwiex applikabbli għall-każ. Dan l-artikolu jikkontempla żewġ każi; il-korrezzjoni ta' żball ta' kalkolu, li tista' tingħata fuq talba li ssir f'kull żmien; u l-korrezzjoni ta' żbalji fil-kliem użat fis-sentenza, jew tibdil ta' espressjonijiet li ma jkunux ċari jew li jistgħu jiftehmu xort'oħra minn dak li, kif jidher ċar, riedet tisser il-Qorti, u dan fuq talba li ssir fi żmien tletin gurnata mid-data tas-sentenza. L-ewwel każ mhuwiex applikabbli, għaliex fis-sentenza li tagħha qegħdha tintalab il-korrezzjoni ma kien hemm ebda żball ta' kalkolu. Dwar it-tieni każ tal-imsemmi art. 828, it-talba ma saretx fi żmien tletin gurnata mid-data tas-sentenza; għaliex din giet mogħtija fit-12 ta' Jannar 1960 (dok. A), mentri r-rikors gie prezentat fis-26 ta' Frar 1960;

Tibqa' għalhekk il-proċedura straordinarja ta' citazzjoni, li ma gietx segwita mir-rikorrenti. Din it-talba għandha ssir quddiem il-Qorti ordinarji u mhux quddiem dan il-Board, li għandu kompetenza limitata; u dan għaliex il-korrezzjoni mitluba ma tidholx fil-kompetenza ordinarja li kull Qorti għandha, in virtù tal-art. 828 fuq im-

semmi tal-Proċedura Civili, li tikkoreġi ċerti żbalji nkorsi fil-sentenza; tant li s-sentenza stess, fil-każ tal-art. 828(2), anqas ma tkun għaddiet in gudiċat, għaliex it-terminu tal-appell jibda jgħaddi minn dak inhar tad-digriet tal-korrezzjoni;

Bl-interpożizzjoni tal-appell da parti tal-intimat fil-meritu tas-sentenza, u l-konsegwenti nroduzzjoni tal-atti quddiem il-Qorti tal-Appell; ir-rikors originali hareġ mill-gurisdizzjoni ta' dan il-Board, hliel għall-eżekuzzjoni tad-deċiżjoni f'każ ta' konferma; u għalhekk il-Qrati ordinarji biss huma ntitolati li jeżaminaw u jiddeċiedu jekk hemmx lok jew le għall-korrezzjoni mitluba;

Riż ir-rikors li bih l-imsemmija Gili appellaw minn dik id-deċiżjoni, u talbu li tiġi revokata, u jiġi mnflok deċiż skond it-talba tagħhom għall-korrezzjonijiet meħtieġa; bl-ispejjeż kollha taż-żewġ istanzi kontra l-appellat;

Omissis;

Ikkunsidrat;

Ma jidherx li hu kontestat bejn il-partijiet illi, għad li ma hemmx test espress tal-liġi li speċifikament jawtorizza korrezzjonijiet bħal dik mitluba fil-każ preżenti, b'dan kollu korrezzjoni simili hija permessa fil-każijiet kongruwi, kif ġie affermat minn din il-Qorti fil-kawża "Schembri vs. Grixti et.", App. Civ. 23.11.1959; fuq l-istregwa wkoll ta' deċiżjonijiet preċedenti;

Il-kwistjonijiet bejn il-partijiet huma, invece, dawn:—

1. Jekk il-korrezzjoni setgħetx tintalab quddiem il-Board;

2. F'każ affermattiv, setgħetx tintalab b'rikors;

Fuq l-ewwel kwistjoni;

Din kienet korrezzjoni ta' żball ta' pinna u traskriz-

zjoni nkors fl-okkju ta' sentenza mogħtija mill-Board. In linea ta' massima, ma jistgħax ikun hemm dubju illi hija haġa idealment deżiderabbli u konvenjenti illi korrezzjoni ta' att jew dokument ta' tribunal, meta tista' ssir, tiġi magħmula mill-istess tribunal. Bħala illustrazzjoni ta' dan, għar-rigward tal-liġi pozittiva, din il-Qorti, fl-applikazzjoni tal-art. 175 tal-Kodiċi ta' Organizzazzjoni u Proċedura Ċivili, dejjem irritereniet — non ostanti li hi l-Qorti Suprema — illi ma tistgħax tordna jew tippermetti l-korrezzjoni ta' żbalji fl-attijiet tal-Qorti ta' Prim Istanza, għad li jkunu quddiemha fl-Appell;

Però iġħid l-appellat, il-Board hu tribunal speċjali, u l-gurisdizzjoni tiegħu hi limitata; hu ma għandux poteri oħra hliet dawk kontemplati fil-liġi kostitwenti; mill-bqija jidhlu l-Qrati ta' gurisdizzjoni ordinarja;

Dan il-prinċipju hu veru; iżda, fil-fehma tal-Qorti, ma għandux jiġi spint għall-eċċess. Għall-finijiet tal-eżerċizzju tal-funzjonijiet investiti fih, ċjoè, fi kliem iehor, rigward il-kawzi li jiġu quddiemu. il-Board, bl-art. 21 tal-Kap. 109, hu mogħti s-setgħat kollha li bil-Kodiċi ta' Organizzazzjoni u Proċedura Ċivili huma mogħtija lill-Prim'Awla tal-Qorti Ċivili tal-Maestà Tagħha. Fil-Board hija wkoll investita s-setgħa tal-eżekuzzjoni tad-deċiżjonijiet tiegħu bil-mod preskritt f'dak il-Kodiċi;

Fil-kawża App. Inf. "Fenech vs. Dr. Caruana", 13.3. 1954 (Kollez. Vol. XXXVIII-I-374), ġie ritenut illi l-ewwel parti tal-art. 21 tal-Kap. 109, hawn fuq imsemmi, tisser biss illi l-Board għandu l-poteri tal-Prim'Awla "f'materja proċedurali": u t-tieni parti ta' dak l-artikolu tapplika biss għas-"sempliċi eżekuzzjoni" tad-deċiżjonijiet tal-Board. F'dik is-sentenza l-kwistjoni kienet jekk il-Board kienx kompetenti biex jieħu konjizzjoni ta' kawża ta' ratizzazzjoni ta' soejeż ta' żewġ kawzi li qabel ġew deċiżi minnu; u l-Qorti tal-Appell iddeċidiet, kuntrarjament għal dak li kienet irritereniet il-Qorti Inferjuri. illi kawża ta' ratizzazzjoni ma kienet kwistjoni biss ta' proċedura iew ta' eżekuzzjoni, u kienet teżorbta mill-gurisdizzjoni tal-Board;

Fil-fehma ta' din il-Qorti, il-każ preżenti hu divers. Hawn si tratta ta' sempliċi materja ta' proċedura. Ma hemmx dubju illi, bis-saħħa tal-ewwel subartikolu tal-im-semmi art. 21, il-Board għandu, "fil-kors tal-kawża quddiemu", l-istess poter li jikkoreġi żbalji fl-atti li, "mutatis mutandis", għandhom il-Qrati ordinarji ta' prima istanza bl-art. 175 tal-Proċedura Ċivili. Lanqas jidher li għandu jkun hemm dubju illi, "wara li tingħata s-sentenza", il-Board għandu wkoll l-istess poter ta' korrezzjoni ta' żbalji kontemplati fl-art. 828 ta' dak il-Kodiċi, meta jirrikorru l-kondizzjonijiet u r-rekwiżiti msemmija f'dak l-artikolu. Il-każ preżenti, bħala fatt, ma jaqgħax taħt dak l-artikolu; imma mill-kumpless tas-sentenza appellata jidher illi, kieku kien jaqa', il-Board ma kienx jikkunsidra ruħu inkompetenti li jieħu konjizzjoni tiegħu;

Issa, il-Qorti ma jidhrilhiex li għandu jagħmel differenza l-fatt illi fil-każ preżenti r-rimedju mitlub mill-appellanti, flok ma jaqa' taħt l-im-semmi art. 828 jew xi dispożizzjoni oħra espressa tal-liġi tal-proċedura, gie, minflok, rikonoxxut mill-ġurisprudenza in bażi għall-prinċipji generali tad-dritt proċedurali bħala konfaċenti mad-dispożizzjonijiet pożittivi tal-Kodiċi tal-Proċedura. In-natura sostanzjali tar-rimedji hi l-istess; u kif kien ikun il-Board li jawtorizza korrezzjoni kieku l-każ kien jaqa' taħt l-im-semmi art. 828, ma jidherx li hemm raġuni għaliex ma għandux ikun il-Board li seta' jagħti r-rimedju mitlub fil-każ preżenti, li, kif intqal, hu tal-istess xorta fis-sustanza;

Id-diffikultà msemmija fis-sentenza appellata, ċjoè illi bl-interpożizzjoni tal-appell fil-meritu tas-sentenza u l-introduzzjoni tal-atti ġudizzjarji quddiem din il-Qorti r-rikors oriġinali hareġ mill-ġurisdizzjoni tal-Board, ma tidherx valida;

L-ewwelnett, fil-każ preżenti, kienet din il-Qorti stess li fl-appell mill-kawża oriġinali ssoprasiediet sakemm tkun saret skond il-liġi l-korrezzjoni in kwistjoni. It-tieninett, kieku l-fatt tal-appell fih innifsu, u l-fatt li l-kawża oriġinali issa tinsab taħt il-ġurisdizzjoni ta' din il-Qorti, kienu jipprekludu l-Board, għall-istess raġuni kienu jipprekludu

wkoll il-Qrati ordinarji ta' prima istanza; anzi, ir-raġuni kienet tkun akbar; għax mentri l-Board kien it-tribunal li qabel kellu l-kawża quddiemu u ddeċidiha, il-Qrati ordinarji qatt ma kellihom x'jaqsmu xejn magħha. Terga' ukoll, il-fatt b'isx illi jkun gie ntrodott appell ma jidherx li per se jipprekludi r-rimedji kontemplati fl-imsemmi art. 828, u ma jidherx li għandu jipprekludi r-rimedju issa in kwistjoni;

Fil-kors tat-trattazzjoni tal-appell, l-appellat għamel analogija mal-kawża ta' annullament ta' deċiżjonijiet tal-Board, u qal illi dawn isiru dejjem quddiem il-Qrati ordinarji. Izda, fil-fehma tal-Qorti, hu ċar illi l-analogija ma ssewxi. Dik hi kwistjoni ta' vera sostanza, mentri din hi kwistjoni ta' sempliċi proċedura, intiza unikament biex rikkjarixxi u tagħti effett, bit-tnehhija ta' żball materjali li jidher "ex facie" tal-atti, għad-deċiżjoni tal-Board. Ir-rimedju hu meħtieġ appuntu biex il-kors tal-proċediment kontemplat mill-liġi speċjali, li jinkludi t-trattazzjoni tal-kawża quddiem il-Board, id-deċiżjoni tagħha, l-appell mid-deċiżjoni fejn imiss, u l-possibbiltà tal-eżekuzzjoni, ma jsibax ostakolu f'dak l-iżball materjali;

Għalhekk din il-Qorti hi ta' fehma illi l-Board kien kompetenti li jieħu konjizzjoni tat-talba tal-appellanti;

Tibqa' l-kwistjoni tal-forma li biha kellha ssir it-talba. Fil-kawża "Schembri vs. Grixti", ġa fuq citata, din il-Qorti approvat il-proċedura li kienet giet segwita f'dak il-każ, ċjoè b'citazzjoni. Izda dak il-każ, bħall-każijiet l-oħra preċedenti citati fl-istess sentenza, kellu x'jaqsam ma' sentenza tal-Qrati ordinarji ta' prima istanza, u ċ-ċitazzjoni hu l-mod ordinarju li bih wiehed jipproċedi quddiem dawk il-Qrati;

Gie sottomess mill-appellat, waqt it-trattazzjoni tal-appell, illi, anki quddiem il-Qorti Kriminali tal-Maestà Tagħha, ċerti proċeduri speċjali konnessi ma' proċediment isiru b'citazzjoni. Fuq dan jigi osservat illi l-att tal-akkuża, li hu l-att li bih normalment jinbdew il-proċedimenti quddiem dik il-Qorti, hu manifestament, minnu nnifsu, inadat-

tabbli ghal dawk il-proċeduri, u ghalhekk jiftiehem ghalix ghalihom gie adottat il-mezz taċ-ċitazzjoni, li hu, kif intqal, il-mod l-aktar użwali quddiem il-Qrati ordinarji;

Quddiem din il-Qorti tal-Appell gie deċiż illi, għalkemm il-mod ordinarju hu dak tal-petizzjoni, b'dan kollu kwistjonijiet kollaterali jew aċċessorji għall-gudizzju prinċipali jitqanqlu per mezz ta' ċitazzjoni (Vol. XXXIV-I-271 u sentenzi hemm ċitati). Però għandu jiġi rilevati illi waħda mir-raġunijiet li wasalu għal dik il-konklużjoni hija dik illi l-petizzjoni, bħala wieħed mir-rekwiżiti tagħha, għandha tikkontjeni t-talba għar-revoka jew riforma tas-sentenza appellata — haġa li ma tadattax ruħha għal dawk il-kwistjonijiet kollaterali jew aċċessorji. Fi kwalunkwe każ, dak li rriteniet dik il-gurisprudenza huwa illi ċitazzjoni hi biżżejjed u li mhux biżżejjed rikors, evidentement għall-istess raġuni fuq imsemmija illi ċ-ċitazzjoni, u mhux ir-rikors, hu l-mezz ordinarju f'materji kontenzjużi quddiem il-Qrati ordinarji. meta l-ligi ma tippreskrivix xort'oħra. Iżda ma jidherx illi qatt inqalgħet il-kwistjoni jew qatt gie deċiż illi kwistjoni kollaterali jew aċċessorja quddiem din il-Qorti ta' sekonda istanza. tkun, taħt piena ta' nullità, irritwalment iŋstitwita jekk flok ċitazzjoni ssir b'petizzjoni, li hu l-mod ordinarju quddiem din il-Qorti;

Issa, hawn si tratta ta' tribunal speċjali. iŋstitwit u organizzat biex il-proċeduri quddiemu jkunu anqas formali, u fejn il-proċedura ordinarja tiegħu hi b'rikors. Jekk f'każ speċjali ta' ritrattazzjoni l-proċedura ssir b'libell (ara XXXII-I-155, 192), dan jiġri għalix il-proċedura b'dak il-mod hi espressament preskritta mill-ligi (art. 818 K.O.P.C.; Vol. XXXIII-I-46);

Għar-rigward tal-proċedura fil-każ prezenti, xejn ma hemm espressament stabbilit mill-ligi, u l-Qorti ma ttoxx li tista' tirritjeni nulla minhabba forma dik il-proċedura meta giet iŋstitwita "bil-mod ordinarju applikabbli quddiem dak it-tribunal";

Għal dawn il-motivi, din il-Qorti tiddeċidi billi tilqa' l-appell, tirrevoka d-deċiżjoni appellata fis-sens li tiddikjara il-li l-Board hu kompetenti biex jieħu konjizzjoni tat-talba magħmula mill-appellanti, u tirrinviya l-atti quddiem dak il-Board għad-deċiżjoni fil-meritu skond il-liġi;

L-ispejjeż, tant tal-*prima istanza* kemm tal-appell, minhabba n-novità tal-każ, jibqgħu bla taxxa, hliel id-dritt tar-Registru li jithallas mill-appellat.
